

hawn fl-imkien ma' niesu. Fl-1801, il-Gvern ta' s-setgħa lil Bastjan biex ikun jista' jiftaħ hanut ta' Skarpan u jaħdem fis-Sengħa tiegħu, Fl-1803 Gużê qala' li jista' jzomm hanut tal-qtigh ix-xagħar u t-tqaxxir tal-leħja, barra milli fih jista' jbigħ ukoll hwejjeg ta' l-ikel. Salvu kien jaħdem ta' Skarpar ma' Bastjan. B'hekk kienu qegħdin jaqilgħu l-għajxien tagħhom u ta' nieshom bis-sewwa. Izda, imħabba l-Bandu li hareġ fuq il-barranin f'Malta, biex joqogħdu għall-amar tal-Gvernatur, huma resqu jinkitbu wkoll il-Qorti halli ma jigu fl-ebda tfixkil. Għalhekk, billi jridu jissuktaw il-qagħda tagħhom hawn, talbu li jsiru sudditi inglizi.

It-talba ta' l-aħwa Massa giet mibgħuta lill-Imħallef tal-Kriminal, biex il-Qorti tgħid tagħha. Din qalet li l-President tal-Qorti u l-Prefett tal-Pulizija ma sabu xi jgħidu xejn fuqhom. Lanqas il-Qorti ma għandha xi tgemgem minnhom. Is-setgħa li fi żmien l-Ordni giet mogħtija lil Nazju Massa, għalih u għal niesu, biex jibqgħu f'Malta, tghodd ukoll għat-tlitt itfal tiegħu. Terġa', dik is-setgħa li għandhom, li jistgħu jzommu hanut, tfixser xorta waħda bħalli kieku tawhom is-setgħa li jistgħu joqogħdu hawn. Fuq hekk il-Qorti hi tal-fehma, li dawn jistgħu jibqgħu hawn sakemm ikun irid il-Gvernatur.

Il-Gvernatur sama' milli qalet il-Qorti, u tahom kif qalet hi.

Minn dan li għedna, naraw, li meta kienu jigu hawn xi barranin bla ma jfixxtu li jagħmlu deni lill-Maltin fis-Snajja' tagħhom, niesna ma kienu jfixkluhom xejn f'dak li jitolbu. Tassew li l-Ligijiet ta' dak iż-żmien ma kinux iħallu lill-barranin jiftħu hwiġnet hawn, izda, meta l-Gvern jara li l-Maltin ma qalu xejn għalihom, bosta drabi kien jagħtihom li jridu, bħalma rajna miż-żewġ talbiet li ġibna.

Gużê Ġatt.

## Ġejja x-Xita <sup>(1)</sup>

GĦANJA FUQ IL-FEHMIET POPOLARI TA' DARI

Meta maltempata kbira  
Riesqa tkun għal fuqna u ġejja,  
Tlitt ijiem juġġhuni qabel,  
Genbi, wrieki w irkobtejjja.

Ir-raħħala, in-nghaġ tagħha  
Tmur biex taħleb u x'issib  
Borża mkemmxja ġeww' idejha  
F'daqqa nixfet mill-ħalib!

Ngħas tqil ġieni—xejn ma dari  
U ma tgħidx dal-lejl ishart...  
Waqt li l-kelb kont qiegħed nara  
Żaqqu 'l fuq jitkagħbar fl-art.

Fil-għaxija xħin gox-xefaq  
Is-sultana tgħib u tnin  
Jibda jberraq u jerġa' l-għada  
Zewġt iljieli fuq xulxin.

Għelm illi l-imfietaħ l-ajru  
Mingħajr qies qegħdin jarmaw,  
Magħfusin minn sħabiet ħorox  
Daqqa 'l hemm u l-oħra 'l haw'

Ġejja x-xita—l-għelq li xħetna  
Ġewwa l-kus f'erbat iswaba'  
Ilma, nieżel lejn il-qiegħ  
Dalwaqt tara d-dinja sħaba!

Ilu l-qamar zewġt iljieli  
Donnu felli tad-dulliegħ  
Wieqaf wieqaf: iħabbrilna  
Li l-maltemp qiegħed isieħ.

(1) Fl-aħħar ħarġa fil-Poezija tas-sur R. M. B. *Mill-mewt għall-ħajja* fit-tieni vers ta' l-ewwel strofa, il-kelma *ntiret* trid tiġi *ntfiet*.

Meta joqrob ta' l-Użarju  
Minn ġol-artijiet tas-sħana  
Stenna tiġi miġja wrieżaq  
Tarma twerżaq fuq l-art tagħna.

Kemm-il-darba jagħmel difa;  
Għax għalihom dan trabokk!  
Arah ġej bħal sħab imċarrat  
'L hawn minn Nofs-in-Nhar sax-Xlokk.

Ġejja x-xita... qed iberraq  
Lejn il-Lbiċ imil nofs riħ,  
Awl-il-lejl jien rajt il-kwiekeb  
Tinfed l-ajru w-iddub fiħ!

Ma jdumx, għedt, ir-riħ ma jonfoħ  
Mnejn il-kwiekeb ġibdu u ġrew;  
Għax mas-sebħi rajt il-qattusa  
'L hemmhekk tħares sebħet sew,

Tobrox tħarbex—tobrox tħarbex...  
U dufrejha ssinn w-issinn  
U titkagħbar donnha ħmara  
Daqqa 'l hawn u daqqa 'l hinn!

Bnazzi żejt—izda l-imħalel  
Riekba fuq xulxin ikissru  
F'xatt il-baħar: maltempata  
Jew uragan kbir ifissru!

\* \* \*

Kangu l-baħri—"dawna ftietaq  
Kont nitlaqhom jien fil-ġenb"  
Dawna qalli, "għax il-baħar  
Hu li jikxef il-maltemp";

Qal: "Niftakar l-ewwel darba  
Meta Tunes jien kont mort  
Tal-maltemp sinjali rajna  
Hekkif ħriġna minn ġol-Port.

Fuq il-gverta konna qiegħda—  
S'issa l-baħar bnazzi żejt—  
Wieħed-wieħed resqin lejna  
Hafna dniefel nara bdejt.

Bdew jitliegħbu, l-ilma jtajru  
Rashom minn wiċċ l-ilma jtellgħu  
Fuq xulxin ukoll jinxteħtu  
Jien stħajjilthom qed jitbellhu.

Baħri xwejjaħ ħares lejhom:  
Dak, qalilna, taf x'jinsiħ?  
Dak ifisser illi barra  
Hemm il-baħar jidres sħiħ!

R. M. B.

#### L-ANNIMALI U L-EGHDEWWA TAGĦHOM

Fil-għadd tal-"MALTI" ta' Settembru ta' dis-sena, is-Sur S. kiteb artiklu milqut tajjeb fuq l-annimali u l-egħdewwa tagħhom, izda qabżitlu xi ħaġa ta' min isemmiha.

L-ewwel nett, kif il-klamar jilqa' ruħu mill-egħdewwa tiegħu?—Kulhadd jaf li dan l-annimal għandu ġewwa fiħ bħal borża mimlija linka sewda daqs id-dlam. Għalfejn is-servih?—Ngħidilkom malajr. Malli l-klamar isib ruħu mdawwar mill-egħdewwa x'jagħmel? Dlonk jitta' l-linka u l-baħar ta' madwaru jiddardar u jsir iswed u l-klamar ma jidhirx iżjed, għax ħafif daqs vlegġa, jaħrab u jgħib. Din hi li Alla l-Imbierak tah biex isalva ħajtu.

It-tieni hemm il-porkuspin. Ma nafx jekk qattx rajtu xi wieħed minn dawn l-annimali. Fuq ġismu kollu jgħib, bħall-qanfud, pinen twal, bejn wieħed u ieħor, nofs xiber. Malli xi ħadd jersaq lejħ jittfagħlu waħda minn dawk il-pinen perikulużi ferm u jferih. Alla jħares tiġi f'għajnejħ għax tagħmih għal kollox.

Darba jien rajt wieħed f'gagġa, Hal-Lija, f'Villa ta' wieħed sinjur. Malli lemaħni u rsaqt lejħ, is-sinjur widdibni biex nitbiegħed għax qalli li qiegħed f'periklu kbir, u hekk kien, il-għaliex malli l-annimal lemaħni beda jfajjar minn dawk il-pinen u li ma tbeġhidniex konna nispiċċaw ħażin: waħda mill-pinen irfajtha u għadha għandi bħala tifkira.

C. M. D. C.